

## مِلاکُ التَّأْوِيلِ (۹)

تالیف: ابو جعفر احمد بن ابراہیم بن الزبیر الغرناطی  
تلخیص و ترجمانی: ڈاکٹر صہیب بن عبدالغفار حسن

### سورة آل عمران

(۵۶) آیت ۱۳۳ :

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ.....﴾

”دوڑو اپنے رب کی بخشش کی طرف اور اس جنت کی طرف جس کی چوڑائی زمین و آسمان (کی طرح) ہے۔“

اور سورة الحديد میں ارشاد فرمایا:

﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ﴾ (آیت ۲۱)

”اور سبقت لے جاؤ اپنے رب کی بخشش کی طرف اور اس جنت کی طرف جس کی چوڑائی آسمان اور زمین کی چوڑائی کی مانند ہے۔“

دونوں جگہ نیک اعمال کے کرنے پر اور اس کے بدلے میں بہت بڑے ثواب حاصل کرنے پر ابھارا گیا ہے، لیکن عبارت میں ذرا سا اختلاف ہے۔ پہلی آیت میں ”السَّمَاوَاتِ“ سے پہلے مضاف محذوف ہے (یعنی مثل السَّمَاوَاتِ) اور دوسری آیت میں اس کی جگہ ”کاف“ لایا گیا ہے جو تشبیہ کے لیے لایا جاتا ہے۔ دوسری بات یہ ہے کہ پہلی آیت میں ”السَّمَاوَاتِ“ جمع کا صیغہ ہے اور دوسری آیت میں ”السَّمَاءِ“ مفرد کا صیغہ لایا گیا ہے۔ یہ کل تین سوال بنتے ہیں۔

پہلے سوال کے جواب میں عرض ہے — وَاللَّهُ أَعْلَمُ — کہ کسی چیز کی طرف مسارعت (جلدی کرنا) دوڑنا) مسابقت سے پہلے ہوتی ہے اور ہم نے اپنی کتاب ”البرہان“ میں یہ بات بیان کی ہے کہ سورتوں کی ترتیب میں اس پہلو کا لحاظ رکھا گیا ہے، جبکہ آیات کی ترتیب میں ضروری نہیں کہ اس کا خیال رکھا جائے۔ اور اسی لحاظ سے مسارعت کا ذکر پہلے آیا ہے اور مسابقت کا ذکر بعد میں۔ کیا یہ بات دیکھنے میں نہیں آتی کہ ایک شخص جس چیز کو حاصل کرنا چاہتا ہے پہلے اُس کی طرف لپکتا ہے اور کبھی وہ چیز اس کے ہاتھ میں آ جاتی ہے اور کبھی نہیں آتی ہے، اور عام طور پر یہ کہنا کہ فلاں شخص سبقت لے گیا ہے، اسی وقت کہا جاتا ہے جبکہ اسے وہ چیز حاصل ہو

گئی ہو جس کی طرف اس نے دوڑ لگائی تھی۔ اب دیکھئے کہ مسارعت کا ذکر سبقت سے پہلے ہے۔ فرمایا:

﴿أُولَئِكَ يُسْرِعُونَ فِي الْخَيْرَاتِ وَهُمْ لَهَا سَابِقُونَ﴾ (المؤمنون)

”اور وہ لوگ نیکیوں کی طرف جلدی کرتے ہیں اور وہ ان کے لیے سبقت کرنے والے ہیں۔“

اور فرمایا:

﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَئِكَ عَنْهَا مُبْعَدُونَ﴾ (الانبیاء)

”اور جن کے لیے ہماری طرف سے نیکی پہلے ہی لکھی جا چکی ہے وہ جہنم سے دور رہیں گے۔“

اور حضرت علیؓ نے فرمایا:

سَبَقَ رَسُولُ اللَّهِ ﷺ وَتَنِي أَبُو بَكْرٍ وَتَلَّتْ عُمَرُ (مسند امام علی)

”رسول اللہ ﷺ سبقت لے گئے، حضرت ابو بکر دوسرے نمبر پر اور عمر تیسرے نمبر پر رہے۔“

اور اللہ تعالیٰ کے قول: ﴿فَالسَّابِقَاتِ سَبَقَاتٍ﴾ (النزعت) کے بارے میں کہا گیا کہ اس سے مراد یہ ہے کہ فرشتے وحی کے سننے میں جنوں پر سبقت لے جاتے ہیں اور اس لحاظ سے ہم کہہ سکتے ہیں کہ چونکہ مسارعت مسابقت سے پہلے ہے اس لیے قرآن کی ترتیب میں اسی لحاظ سے دونوں لفظ وارد ہوئے ہیں۔

دوسرے سوال کا جواب یہ ہے کہ سورۃ آل عمران کی آیت میں حذف واقع ہوا ہے، یعنی ”عرضها مثلُ عرضِ السَّمَاوَاتِ وَالْأَرْضِ“۔ سورۃ الحدید میں کاف تشبیہ لاکر اس حذف کی نشاندہی کر دی گئی، کیونکہ وہ بھی ”مثل“ ہی کے معنی میں ہے۔ اگر مبالغہ مقصود ہو تو عموماً حذف کر دیا جاتا ہے اور اسی طرح ایک چیز کی صفت اس طرح بیان کرنا کہ وہ خود وہی چیز ہے، جیسے یوں کہا جاتا ہے:

”نَهَارُكَ صَائِمٌ وَلَيْلُكَ قَائِمٌ“

”تمہارا دن روزے دار ہے اور تمہاری رات قیام ہی قیام ہے۔“

اور ان دونوں اشعار میں بھی یہی اسلوب اختیار کیا گیا ہے: ع

إِنَّ الرَّبِيعَ الْجُودَ وَالْخَرِيفَا يَدَا أَبِي الْعَبَّاسِ وَالصُّيُوفَا

”ابوالعباس کے نزدیک موسم بہار، خزاں اور گرماسب کے سب سخاوت ہیں“ ع

أَمَّا النَّهَارُ فَفِي قَيْدٍ وَسِلْسِلَةٍ وَاللَّيْلُ فِي بَطْنٍ مَّنْحُوتٍ مِنَ السَّاجِ

”دن تو بیڑیوں اور زنجیر میں رہتا ہے اور رات ساگوان کی لکڑی کے کھدے ہوئے پیٹ میں گزرتی ہے۔“

یہاں ایک شخص کے حالات بیان ہو رہے ہیں، لیکن دن اور رات کو ان حالات میں مبتلا دکھایا گیا ہے۔ اور اسی طرح پہلے شعر میں سخاوت ایک شخص کا وصف ہے لیکن زمانے کے تینوں ادوار کو ان اوصاف کا حامل قرار دیا گیا ہے۔ ”عرضها السَّمَوَاتُ وَالْأَرْضُ“ کو بھی اسی طرح سمجھنا چاہیے، یعنی اگر آسمانوں اور زمین کے ساتھ ساتھ صف بندی کی جائے تو وہ جنت کا عرض بن جائے گی۔ جریر کا ایک اور شعر ملاحظہ ہو:

لَقَدْ لُمْتِنَا يَا أُمَّ غَيْلَانَ فِي السَّرَى وَنِمْتِ وَمَا لَيْلُ الْمُطَيِّ بِنَائِمِ

”اے امّ غیلان! تم ہمیں رات کے چلنے پر ملامت کرتی ہو تم سوتی ہو لیکن سواری کی رات سوتی نہیں ہے۔“

یہاں رات کے ساتھ سونے کی صفت بیان کی گئی ہے حالانکہ یہ وصف سواروں کا ہے نہ کہ رات کا، یعنی ان دونوں اشعار میں ”ذو“ محذوف ہے، ذوالنہار، ذواللیل، ذولیل المطی ہونا چاہیے تھا، لیکن مبالغہ مقصود تھا اس لیے مضاف کو محذوف کر دیا گیا۔ (مؤلف نے یہاں مثال کے طور پر ایک اور شعر رقم کیا ہے جو طوالت سے بچنے کے لیے حذف کر دیا گیا ہے: مترجم)

سورۃ آل عمران کی آیت کو بھی اس تفصیل کی روشنی میں سمجھا جاسکتا ہے اور خلاصہ کلام یہ ہے کہ جہاں مبالغہ مقصود ہو وہاں اختصار سے کام لیا جاتا ہے یا تو حذف کا طریقہ اپنایا جاتا ہے یا وصف ہی کو موصوف قرار دیا جاتا ہے اور یا پھر ایک لفظ کا اعادہ کیا جاتا ہے تاکہ اس کی بڑائی یا ہولناکی کا اندازہ ہو سکے اور یہ تکرار بمنزلہ وصف کے ہوتی ہے جیسے ارشاد فرمایا: ﴿الْحَاقَّةُ ۱ مَا الْحَاقَّةُ ۲ وَمَا أَدْرَاكَ مَا الْحَاقَّةُ ۳﴾ (الحاقۃ) اور ﴿الْقَارِعَةُ ۱ مَا الْقَارِعَةُ ۲ وَمَا أَدْرَاكَ مَا الْقَارِعَةُ ۳﴾ (القارعة) سیبویہ نے اس کی مثالیں مختلف ابواب میں بیان کی ہیں۔

تیسرا سوال یہ تھا کہ آل عمران میں السموات کا صیغہ جمع لایا گیا ہے اور سورۃ الحدید میں ”کَعْرَضِ السَّمَاءِ“ کہہ کر صیغہ مفرد لایا گیا ہے تو اس کے جواب میں ہم کہیں گے کہ سورۃ آل عمران میں ”عَرَضُهَا“ مبتدأ ہے اور چونکہ اس کی خبر ایک مجموعہ ہے اس لیے ”السموات“ بصیغہ جمع لانا مناسب تھا اور جیسا ہم نے پہلے واضح کیا ہے کہ یہاں مبالغہ اور تعظیم مقصود تھا اور اسی وجہ سے وہ لوگ جن کے لیے یہ جنت تیار کی گئی ہے ان کے اوصاف بیان کیے گئے، انہیں متقین کے لفظ سے یاد کیا گیا اور یہ وہ لوگ ہیں جنہوں نے ایمان کی تمام شاخوں کا احاطہ کیا ہوا ہے اور جس کی تفصیل آیت البر میں موجود ہے۔ فرمایا: ﴿لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ.....﴾ اور یہ اوصاف آیت کے اس حصے پر ختم ہوتے ہیں: ﴿أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ ۱۷۷﴾ (البقرۃ)

اور اب سورۃ آل عمران اور سورۃ الحدید کی آیات میں فرق بھی دیکھ لیجیے:

سورۃ آل عمران میں ”السموات“ جمع کے صیغے کے ساتھ ہے اور ”الحدید“ میں واحد کا صیغہ ہے۔ سورۃ آل عمران میں ﴿أَعِدَّتْ لِلْمُتَّقِينَ﴾ ہے اور سورۃ الحدید میں ﴿أَعِدَّتْ لِلَّذِينَ آمَنُوا بِاللَّهِ وَرُسُلِهِ﴾ ہے۔ چونکہ آل عمران کی سورت میں مبالغہ مقصود تھا اس لیے وہاں جنت کا عرض خود آسمانوں اور زمین کو قرار دے دیا اور سورۃ الحدید میں جہاں کہ مبالغہ مقصود نہ تھا، کاف تشبیہ لاکر جنت کے عرض کو آسمان اور زمین کے مثل ہونے کا بیان کیا گیا۔

پھر اگر یہ کہا جائے کہ سورۃ آل عمران میں مبالغہ کیوں مقصود ہے اور سورۃ الحدید میں کیوں نہیں؟ تو ہم کہیں

گے: وہ اس لیے کہ سورۃ آل عمران میں جہاد پر ابھارا گیا ہے، جہاد کی فضیلت بیان کی گئی ہے، آیت ﴿وَإِذْ عَدُوَّتْ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ﴾ (آیت ۱۲۱) سے یہ بیان شروع ہوتا ہے، بدر و احد کا تذکرہ ہے، جبکہ سورۃ الحدید میں ان باتوں کا ذکر نہیں ہے۔ اس لیے ہر دو سورتوں کے الفاظ اپنی اپنی جگہ مناسب ہیں۔ واللہ اعلم!

(۵۷) آیت ۱۳۶ :

﴿أُولَئِكَ جَزَاءُ مَا كَانُوا يَكْفُرُونَ ۖ وَأُولَئِكَ جَزَاءُ الَّذِينَ كَانُوا يَعْبُدُونَ ۗ أُولَئِكَ جَزَاءُ الَّذِينَ كَانُوا يَعْبُدُونَ ۗ أُولَئِكَ جَزَاءُ الَّذِينَ كَانُوا يَعْبُدُونَ ۗ أُولَئِكَ جَزَاءُ الَّذِينَ كَانُوا يَعْبُدُونَ ۗ﴾

”ان کی جزا یہ ہے کہ ان کے رب کی طرف سے بخشش ہوگی اور ایسی جنتیں ہوں گی جن کے نیچے نہریں بہتی ہیں۔ اور کیا ہی اچھا ہے (نیک) کام کرنے والوں کا اجر و ثواب!!“  
اور سورۃ العنکبوت میں ارشاد فرمایا:

﴿لَنُبَوِّئَنَّهُمْ مِنَ الْجَنَّةِ غُرَفًا تَجْرِي مِنْ تَحْتِهَا الْأَنْهَارُ خَالِدِينَ فِيهَا ۗ نِعْمَ أَجْرُ الْعَامِلِينَ ﴿۵۸﴾﴾

”ہم انہیں جنت کے ان بالا خانوں میں جگہ دیں گے جن کے نیچے نہریں بہتی ہوں گی، وہ اس میں ہمیشہ رہیں گے۔ کیا ہی اچھا اجر ہے (نیک) کام کرنے والوں کا!“

سوال یہ ہے کہ پہلی آیت میں ﴿وَنِعْمَ أَجْرُ الْعَامِلِينَ﴾ ہے، یعنی واو عاطفہ کے ساتھ، اور دوسری آیت میں ﴿نِعْمَ أَجْرُ الْعَامِلِينَ﴾ واو عاطفہ کے بغیر ہے، تو اس کی کیا وجہ ہے؟

جواباً عرض ہے کہ پہلی آیت میں اہل ایمان کی جزا تفصیلی طور پر بیان ہوئی ہے اور جزا کے دونوں جملوں میں واو عاطفہ بھی ہے، اس لیے مناسب ہوا کہ آخری جملے سے قبل بھی واو عاطفہ لایا جائے کہ جس میں ان کی مدح و توصیف بیان ہو رہی ہے۔ اس کے بالمقابل دوسری آیت میں جزا کے ذکر میں کوئی عطف نہیں ہے، اس لیے آخری جملے سے قبل بھی واو عاطفہ نہیں لایا گیا۔ واللہ اعلم!

(۵۸) آیت ۱۶۳ :

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ.....﴾

”بے شک اللہ نے اہل ایمان پر احسان کیا کہ ان میں ایک رسول انہی میں سے بھیجا.....“

اور سورۃ الجمعہ میں ارشاد فرمایا:

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ.....﴾ (آیت ۲)

”وہی (اللہ) ہے جس نے اُمی لوگوں میں ایک رسول ان میں سے بھیجا.....“

یہاں سوال کرنے والا یہ سوال کر سکتا ہے کہ دونوں آیتوں کا مقصد تو ایک ہی ہے کہ عربوں پر یہ احسان جتلا یا جائے کہ اللہ نے انہی میں سے ایک رسول ان کی طرف بھیجا ہے، لیکن عبارت میں یہ اختلاف کیوں ہوا کہ

پہلی آیت میں ”مِنْ أَنْفُسِهِمْ“ (انہی کے نفوس میں سے) وارد ہوا اور دوسری آیت میں ”مِنْهُمْ“ (ان میں سے) کہا گیا؟

اس کا جواب یوں دیا جاسکتا ہے کہ جب یہ کہا جائے کہ ”فلاں اس قوم کے نفوس میں سے ہے“ تو اس میں قرب اور خصوصیت کا اظہار زیادہ ہے بہ نسبت یہ کہ صرف یوں کہا جائے کہ ”فلاں ان میں سے ہے۔“ اس قول میں نوع تو مراد ہو سکتی ہے (یعنی فلاں عربی ہے یا عجمی: مترجم) لیکن قرب اور شرف بغیر قرینے کے معلوم نہیں ہو سکتا۔ لیکن اگر ”مِنْ أَنْفُسِهِمْ“ کہہ دیا تو پھر کسی قرینے کی ضرورت نہیں رہتی۔

دیکھئے جہاں رسول اللہ ﷺ کی آمد کو ایک عظیم نعمت کی حیثیت سے ظاہر کرنا تھا اور یہ دکھانا تھا کہ وہ اہل ایمان کے ساتھ بڑی شفقت اور رحمت رکھتے ہیں اور ان کی نجات کے دل و جان سے خواہاں ہیں وہاں بھی یہی اسلوب اختیار کیا گیا۔ فرمایا:

﴿لَقَدْ جَاءَكُمْ رَسُولٌ مِّنْ أَنْفُسِكُمْ﴾ (التوبة: ۱۲۸)

”بے شک تمہارے پاس ایک رسول تم ہی میں سے آیا ہے۔“

اور اس کے مقابلہ میں جب ان لوگوں کا ذکر آیا جو اہل ایمان کے برعکس معاملہ کر رہے تھے تو پھر صرف ”مِنْهُمْ“ پر اکتفا کیا گیا۔ فرمایا:

﴿وَلَقَدْ جَاءَهُمْ رَسُولٌ مِّنْهُمْ فَكَذَّبُوهُ﴾ (النحل: ۱۱۳)

”اور بے شک ان میں سے ایک رسول ان کے پاس آیا تو انہوں نے اسے جھٹلایا۔“

غور کیجیے کہ یہاں گوان پر نعمت کا اظہار مقصود ہے، لیکن جب ان لوگوں نے آپ ﷺ کی قدر نہ کی اور آپ کی آواز پر لبیک نہ کہا تو پھر صرف ”مِنْهُمْ“ پر اکتفا کیا گیا۔ اب رہا یہ کہ آپ ﷺ نے حضرت سلمان فارسی (رضی اللہ عنہ) کے بارے میں یوں کہا: ((سَلْمَانَ مِّنْ أَهْلِ الْبَيْتِ)) ”سلمان ہم اہل بیت میں سے ہے“ تو اس کی تشریح یہ ہے کہ چونکہ سلمان قریش میں سے نہ تھے اور آنحضرت ﷺ نے ان کی قدر و منزلت کا اظہار کرنا چاہا تو مذکورہ الفاظ کہے جن میں ”مِنْ أَنْفُسِهِمْ“ یا ”مِنْ أَنْفُسِنَا“ والی خصوصیت تو نہیں ہے لیکن ”اہل البیت“ کے الفاظ وہ قرینہ ہیں جن سے ان کی قرب و منزلت کا اظہار ہوتا ہے۔

اور رہا آپ ﷺ کا حضرت فاطمہ (رضی اللہ عنہا) کے بارے میں یہ کہنا: ((أَنَّهَا هِيَ بَضْعَةٌ مِنِّي)) ”بے شک وہ تو میرا ہی ایک ٹکڑا ہے۔“ (بخاری۔ مسلم) تو یہاں دو طرح سے انتہائی خصوصیت کا اظہار ہو رہا ہے: پہلی تو یہ کہ ”مِنِّي“ کہا نہ کہ ”مِنَّا“۔ پہلے لفظ میں خصوصی قربت کی طرف اشارہ ہے جبکہ دوسرے لفظ میں عموم جھلکتا ہے۔ دوسری یہ کہ انہیں اپنی ذات کا ٹکڑا قرار دیا کہ جس سے بڑھ کر اور کوئی قربت نہیں ہو سکتی ہے۔ اب رہا یہ ارشاد کہ ((مَوْلَى الْقَوْمِ مِنْهُمْ)) کہ آزاد کردہ غلام قوم ہی میں سے ہوتا ہے (بخاری) تو یہاں یہ بتانا مقصود ہے کہ ولاء (آزاد کرنے سے جو رشتہ قائم ہوتا ہے) وہ نسبی رشتے سے قربت رکھتا ہے، لیکن وہ ”مِنْ“

”أَنْفُسِهِمْ“ کے مقام کو نہیں پہنچتا ہے۔ اب یہاں یہ بات واضح ہوگئی کہ درجاتِ قرب کے اعتبار سے پہلے ”مِنْ أَنْفُسِهِمْ“ آئے گا اور پھر ”مِنْهُمْ“۔ اور ”مِنَّا“ میں اور زیادہ خصوصیت اور اپنائیت ہے، کیونکہ اس میں وہ عموم نہیں ہے جو پہلے دونوں حروف میں پایا جاتا ہے۔

اب ملاحظہ کریں کہ سورۃ الجمعہ میں اُمِّیِّیْنَ (ناخواندہ) عربوں میں رسول کے بھیجے جانے کا ذکر تھا، جن میں ہر طرح کے عرب تھے، وہ بھی جو اسلام لے آئے اور وہ بھی جو مسلمان نہ ہوئے، اس لیے ان کے لیے ”مِنْهُمْ“ کہنا زیادہ مناسب تھا۔ برخلاف سورۃ آل عمران کی آیت کے جہاں اہل ایمان کا ذکر تھا، اس لیے یہاں ”مِنْ أَنْفُسِهِمْ“ لانا زیادہ بہتر تھا کہ یہاں خصوصیت کا اظہار بھی مقصود تھا۔ اللہ اعلم!

(۵۹) آیت ۱۶۷ :

﴿يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ﴾

”اپنے منہ سے وہ کچھ کہتے ہیں جو ان کے دلوں میں نہیں ہے۔“

اور سورۃ الفتح میں ارشاد فرمایا:

﴿يَقُولُونَ بِأَلْسِنَتِهِمْ مَا لَيْسَ فِي قُلُوبِهِمْ﴾ (آیت ۱۱)

”اور اپنی زبانوں سے وہ کچھ کہتے ہیں جو ان کے دلوں میں نہیں ہے۔“

سوال یہ ہے کہ دونوں آیتوں کا مقصود ایک ہی ہے کہ کچھ لوگ بظاہر وہ کچھ کہتے ہیں جو ان کے باطن میں نہیں ہے، تو اگر مقصود ایک ہی ہے تو ایک آیت میں ”بِأَفْوَاهِهِمْ“ اور دوسری آیت میں ”بِأَلْسِنَتِهِمْ“ کیوں کہا گیا؟ اس کا جواب یہ ہے، واللہ اعلم، کہ ”بِأَفْوَاهِهِمْ“ (اپنے منہ سے) کہہ کر اپنے اعتقاد یا ارادے کو نہایت مبالغے اور مضبوطی کے ساتھ بیان کرنا مقصود ہے جو کہ صرف ”بِأَلْسِنَتِهِمْ“ (اپنی زبانوں سے) سے حاصل نہیں ہوتا۔

عربی میں مبالغے کے لیے کہا جاتا ہے: ”تكلّم بملء فيه“ (وہ منہ بھر کے بولا) اور قرآن ہی میں ارشاد ہوا: ﴿الْيَوْمَ نَخْتِمُ عَلَىٰ أَفْوَاهِهِمْ﴾ (یس: ۶۵) ”آج ہم ان کے منہ پر مہر لگا دیں گے۔“ یہاں بھی ان کے بات کرنے سے روکے جانے پر مبالغہ کا اظہار مقصود ہے، کیونکہ اگر منہ پر مہر لگ جائے تو زبان خود بخود بات نہ کر سکے گی، تو یہاں بات نہ کرنے پر قادر نہ ہونے کو بلیغ انداز میں بیان کیا گیا۔

اب دیکھئے کہ پہلی آیت میں منافقین کا بیان تھا، جیسے عبداللہ بن ابی اور اس کے ساتھی جن کا نفاق ثابت ہو چکا تھا۔ اس شخص نے جنگ اُحد کے دن ان انصاریوں کے بارے میں کہا تھا جو شہادت سے سرفراز ہوئے تھے:

﴿لَوْ أَطَاعُونَا مَا قُتِلُوا﴾ (آل عمران: ۱۶۸)

”اگر وہ ہماری اطاعت کرتے تو نہ مارے جاتے۔“

اس کے علاوہ بھی باتیں بنائیں، پھر اپنی پاکیزگی کا اظہار یوں کیا:

﴿لَوْ نَعْلَمُ قِتَالًا لَا تَبْعُنَاكُمْ﴾ (آیت ۱۶۷)

”اگر ہمیں پتہ ہوتا کہ لڑائی ہوگی تو ہم تمہارے پیچھے پیچھے آتے۔“

اللہ تعالیٰ نے ان کے کفر کا پردہ چاک کرتے ہوئے ارشاد فرمایا:

﴿هُمْ لِلْكَفْرِ يَوْمئِذٍ أَقْرَبُ مِنْهُمْ لِلْإِيمَانِ يَقُولُونَ بِأَفْوَاهِهِمْ مَا لَيْسَ فِي

قُلُوبِهِمْ﴾ (آیت ۱۶۷)

”وہ اس دن بہ نسبت ایمان کے کفر سے زیادہ قریب تھے اپنے منہ سے وہ کچھ کہتے تھے جو ان کے دلوں میں نہ تھا۔“

سورۃ الفتح کے مخاطب وہ بدوی عرب تھے جن کے بارے میں سورۃ الحجرات میں ارشاد فرمایا:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا.....﴾ (آیت ۱۴)

”بدو عربوں نے کہا کہ ہم ایمان لائے (اے نبی ﷺ!) آپ کہہ دیجیے کہ تم ایمان نہیں لائے لیکن یوں کہو کہ ہم اسلام لائے.....“

یہ لوگ منافقین کی مانند نہ تھے کہ جن کا نفاق بہت گہرا تھا ان میں نفاق نہ تھا بلکہ نئے نئے مسلمان ہونے کی بنا پر ایمان میں کمزوری ضرور تھی چنانچہ اللہ تعالیٰ ان کی حالت بیان کرتے ہوئے فرماتے ہیں:

﴿سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا﴾ (آیت ۱۱)

”بدوؤں میں سے جو پیچھے چھوڑ دیے گئے تھے وہ تم سے کہیں گے کہ ہمیں مال و دولت اور بال بچوں نے مشغول کیے رکھا، تو آپ ہماری بخشش کی دعا کریں۔“

اور انہی لوگوں کے بارے میں اللہ عزوجل نے ارشاد فرمایا:

﴿يَقُولُونَ بِاللَّسِنَتِهِمْ مَا لَيْسَ فِي قُلُوبِهِمْ﴾

”وہ اپنی زبانوں سے وہ کچھ کہتے ہیں جو ان کے دلوں میں نہیں ہے۔“

تو یہاں ان کی زبانوں کا تذکرہ کیا گیا تاکہ یہ بات واضح ہو سکے کہ یہ لوگ ان منافقین کی مانند نہیں ہیں جن کا تذکرہ سورۃ آل عمران میں کیا گیا ہے اور چونکہ یہ دو مختلف قسم کے لوگ تھے اس لیے ان کی کیفیت کے بیان میں عبارت میں اختلاف کو ملحوظ رکھا گیا۔ ہر کلمہ اپنی جگہ مناسب تھا اور اگر اس کا الٹ کیا جاتا تو مناسب نہ ہوتا۔ واللہ اعلم!

(۶۰) آیت ۱۸۴ :

﴿فَإِنْ كَذَّبُوكَ فَقَدْ كَذَّبَ رَسُولٌ مِّنْ قَبْلِكَ جَاءَ وَ بِالْبَيِّنَاتِ وَالزُّبُرِ وَالْكِتَابِ الْمُنِيرِ﴾

”اور اگر ان لوگوں نے آپ کو جھٹلایا ہے تو آپ سے پہلے بھی بہت سے رسولوں کو جھٹلایا گیا ہے جو کھلی کھلی

نشانیوں، صحیفے اور روشن کتاب لے کر آئے تھے۔“

اور سورۃ فاطر میں ارشاد فرمایا:

﴿وَإِنْ يُكَذِّبُوكَ فَقَدْ كَذَّبَتْ رُسُلٌ مِّنْ قَبْلِكَ وَاللَّهُ تَرْجِعُ الْأُمُورَ﴾

”اور اگر وہ آپ کو جھٹلا رہے ہیں تو آپ سے پہلے بھی بہت سے رسولوں کو جھٹلایا گیا ہے اور تمام امور اللہ ہی کی طرف لوٹنے والے ہیں۔“

دونوں آیتوں میں کلمہ ”رُسُل“ نائب فاعل ہے اور جمع تکسیر کے صیغے کے ساتھ آیا ہے اور عربی قواعد کے اعتبار سے جمع تکسیر کے لیے مذکر اور مؤنث دونوں صیغے لائے جاسکتے ہیں اور اسی اعتبار سے پہلی آیت میں ”رُسُل“ کے لیے مذکر صیغہ (كُذِّبَ) لایا گیا اور دوسری آیت میں مؤنث صیغہ (كُذِّبَتْ) لایا گیا تو ایسا کیوں کیا گیا؟ جواب میں عرض ہے (وَاللَّهُ أَعْلَمُ) کہ پہلی آیت میں نائب فاعل کے اوصاف کا اور دوسری آیت میں اس کے بعد آنے والے معطوف جملے کا لحاظ رکھا گیا ہے اور اس بات کی تفصیل یہ ہے کہ پہلی آیت میں ”رُسُل“ کے اوصاف ﴿جَاءَ وَ بِالْبَيِّنَاتِ وَالزُّبُرِ وَالْكِتَابِ الْمُنِيرِ﴾ جمع مذکر کے صیغے کے ساتھ لائے گئے ہیں اس لیے یہاں ”رُسُل“ کے ساتھ مذکر کا صیغہ ہی مناسب تھا اور سورۃ الملائکہ (فاطر) میں ”رُسُل“ کے بعد جو جملہ معطوف ہے اس میں بھی ”الامور“ سے پہلے مؤنث کا صیغہ لایا گیا ہے۔ اور اس اعتبار سے مناسب ہوا کہ دونوں جملوں میں یکسانیت کا لحاظ کرتے ہوئے دونوں اسماء (رُسُل اور امور) کے ساتھ جمع تکسیر ہونے کی بنا پر مؤنث کا صیغہ لایا جائے اور اگر اس کا برعکس کیا جاتا تو قطعاً مناسب نہ ہوتا۔ واللہ اعلم!

(۶۱) آیت ۱۸۶ :

﴿وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ﴾

”اور اگر تم صبر کرو اور تقویٰ اختیار کرو تو بے شک یہ بہت ہمت کے کاموں میں سے ہے۔“

اور سورۃ لقمان میں ارشاد فرمایا:

﴿وَاصْبِرْ عَلَىٰ مَا أَصَابَكَ ۗ إِنَّ ذَٰلِكَ مِنْ عَزْمِ الْأُمُورِ﴾

”اور جو مصیبت تمہیں پہنچے تو اس پر صبر کر بے شک یہ ہمت کے کاموں میں سے ہے۔“

اور سورۃ الشوریٰ میں ارشاد فرمایا:

﴿وَلَمَنْ صَبَرَ وَغَفَرَ ۖ إِنَّ ذَٰلِكَ لِمِنْ عَزْمِ الْأُمُورِ﴾

”اور جو صبر کرتا ہے اور معاف کرتا ہے تو بے شک یہ ہمت کے کاموں میں سے ہے۔“

سوال یہ ہے کہ یہ فرق کیوں واقع ہوا ہے؟ (دوسورتوں میں ”مِنْ عَزْمِ الْأُمُورِ“ ہے جبکہ تیسری سورت

میں ”لِمِنْ عَزْمِ الْأُمُورِ“ ہے۔)

جواباً عرض ہے واللہ اعلم کہ ان آیات میں جن چیزوں پر صبر کرنے کا حکم دیا گیا ہے ان میں کمی بیشی کی بنا

پر یہ فرق واقع ہوا ہے۔ اور اس اجمال کی تفصیل یہ ہے کہ پہلی آیت میں صبر سے پہلے ارشاد فرمایا:

﴿لَتُبْلَوْنَ فِي أَمْوَالِكُمْ وَأَنْفُسِكُمْ ۖ وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا﴾

(آل عمران: ۱۸۶)



”تم اپنے مال اور اپنی جانوں میں آزمائش کا شکار ہو گئے اور تم بہت کچھ تکلیف دہ باتیں سنو گے ان لوگوں سے جو تم سے پہلے کتاب دیے گئے اور ان سے جنہوں نے شرک کیا۔“

یہاں تین باتوں کا ذکر ہے، جان اور مال میں آزمائش کا آنا اور تکلیف دہ باتوں کا سننا، اور پھر ان پر صبر کا حکم دیا گیا اور اس طرح یہ چار باتیں ہو گئیں۔ یہاں ان دونوں فریق کا بھی ذکر ہو گیا جو تکلیف دہ باتیں کریں گے اور اس بات کا بھی ذکر ہو گیا کہ ان پر صبر کرنا بڑی ہمت والی چیزوں میں سے ایک ہے۔ سورۃ لقمان کی آیت میں ہم دیکھتے ہیں کہ لقمان حکیم اپنے بیٹے کو چار باتوں کی نصیحت کر رہے ہیں:

﴿يُنَبِّئُ أَقِيمِ الصَّلَاةَ وَامْرُؤًا بِالمَعْرُوفِ وَانَّهُ عَنِ المُنْكَرِ وَاصْبِرْ عَلَى مَا أَصَابَكَ ۗ﴾

”اے میرے چھوٹے بیٹے! نماز قائم کر، نیکی کا حکم دے، برائی سے روک اور جو مصیبت تجھے پہنچے اس پر صبر کر۔“

اور ان چار نصیحتوں کے بعد کہا:

﴿إِنَّ ذَٰلِكَ مِنْ عَزْمِ الْأُمُورِ ۝۱۷﴾

”یقیناً یہ ہمت کے کاموں میں سے ہے۔“

دونوں آیات میں چار چار باتوں کا بیان ہوا جو سورۃ الشوریٰ کی آیات میں ذکر کردہ صفات کے مقابلے میں بہت کم ہیں۔ سورۃ الشوریٰ کی آیت ﴿إِنَّ ذَٰلِكَ لَمِنْ عَزْمِ الْأُمُورِ ۝۳۳﴾ سے قبل بارہ صفات کا تذکرہ ہے۔

آیت ۳۶ سے ان صفات کا بیان شروع ہوتا ہے:

﴿فَمَا أُوتِيتُمْ مِنْ شَيْءٍ فَمَتَّعُ الحَيَاةِ الدُّنْيَا ۗ﴾

”اور جو کچھ تمہیں دیا گیا ہے وہ دنیوی زندگی کا ساز و سامان ہے۔“

یعنی ان سے بچ کر رہنا چاہیے پھر فرمایا:

﴿وَمَا عِنْدَ اللّٰهِ خَيْرٌ وَأَبْقَى لِلَّذِينَ آمَنُوا وَعَلَى رَبِّهِمْ يَتَوَكَّلُونَ ۝۳۴﴾

”اور جو اللہ کے پاس ہے وہ بہتر ہے اور باقی رہنے والا ہے ایمان لانے والوں کے لیے اور وہ اپنے رب

پر بھروسہ کرتے ہیں۔“

یہاں ایمان اور توکل کا حکم دیا جا رہا ہے۔ پھر ارشاد فرمایا:

﴿وَالَّذِينَ يَجْتَنِبُونَ كَثِيرَ الْإِثْمِ وَالْفَوَاحِشِ وَإِذَا مَا غَضِبُوا هُمْ يَغْفِرُونَ ۝۳۵﴾

”اور جو لوگ بڑے گناہوں اور بدکاری سے بچتے ہیں اور جب غصہ آتا ہے تو معاف کرتے ہیں۔“

یہاں تین نصح کا ذکر ہو گیا۔ پھر فرمایا:

﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ ۝۳۸﴾

”اور جو اپنے رب کی پکار پر لبیک کہتے ہیں، نماز قائم کرتے ہیں، آپس میں مشورہ کرتے ہیں اور جو کچھ ہم

نے انہیں دیا ہے اس میں سے خرچ کرتے ہیں۔“

یہاں مزید چار باتوں کا بیان ہو گیا۔ پھر فرمایا:

﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ (۳۹)

”اور وہ لوگ جب زیادتی کا شکار ہوتے ہیں تو بدلہ لیتے ہیں۔“

یہاں اس بات کی طرف اشارہ کر دیا کہ یہ لوگ کسی پر ظلم نہیں کرتے۔ زیادہ سے زیادہ ظلم و زیادتی پر بدلہ لیتے ہیں اور ایسا کرنا ان کے لیے جائز ہے، برا نہیں ہے، کیونکہ اس کے بعد فوراً کہا:

﴿وَجَزَاءُ سَيِّئَةٍ سَيِّئَةٌ مِّثْلُهَا﴾

”اور برائی کا بدلہ ویسی ہی برائی ہے۔“

اور اس کے بعد انہیں اس سے ارفع و اعلیٰ نیکی کی طرف رہنمائی کی، ارشاد فرمایا:

﴿فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ﴾ (۴۰)

”اور جو معاف کرتا ہے اور اصلاح احوال کرتا ہے تو اللہ سے اجر عطا فرمائے گا۔ بے شک وہ ظالموں کو پسند نہیں کرتا۔“

اور اگلی آیت میں واضح کر دیا کہ جو معاف کرنا بہتر ہے لیکن اگر کوئی ظلم و زیادتی کا بدلہ لے لے تو اس پر کوئی الزام نہیں تراشا جاسکتا، الزام تو درحقیقت ان لوگوں کو دیا جانا چاہیے جو لوگوں پر ظلم کرتے ہیں اور زمین پر ناحق فساد کرتے ہیں۔ پھر ان تمام خصلتوں کے بیان کے بعد کہ جن کی تعداد دس سے زیادہ ہے، ارشاد فرمایا:

﴿إِنَّ ذَلِكَ لَمِنْ عَزْمِ الْأُمُورِ﴾ (۴۱)

گویا ان آیات میں جو خصائل بیان ہوئے ہیں ان کی کثرت کو دیکھتے ہوئے لام تاکید کا اضافہ کیا گیا ہے جو کہ پہلی دو آیات میں قلت تعداد کی بنا پر ذکر نہیں کیا گیا ہے۔ بلکہ ہم تو یہ کہیں گے کہ ان تمام خصلتوں کے بعد جو جامع آیت آئی ہے، یعنی:

﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾ (آیت ۴۰)

”اور جو معاف کرتا ہے اور اصلاح احوال کرتا ہے تو اس کا اجر اللہ کے ذمے ہے۔“

یہ آیت خود ایمان کے ایک اعلیٰ درجے کی طرف اشارہ کر رہی ہے، اور اگر آخری آیت سے پہلے صرف یہی ایک آیت ہوتی تب بھی یہ آیت اپنی معنوی حیثیت کی بنا پر سورہ آل عمران کی آیت میں دی گئی خصلتوں کے مقابلے میں زیادہ عمومیت کی حامل رہتی، کیونکہ وہ ساری باتیں اس ایک آیت کے معنی و مفہوم میں شامل ہیں، اس لیے یہاں لام تاکید کا لایا جانا عین مناسب تھا اور اس کا الٹ مناسب نہ تھا، واللہ اعلم!

اپنے ذاتی اوقات میں سے کم از کم نصف گھنٹہ نکال کر  
”بیان القرآن“ کے ترجمہ و ترجمانی کا ضرور مطالعہ کریں  
آپ یقیناً مستفید ہوں گے۔ (ان شاء اللہ!)